



Tkompli mal-ħarġa tal-2014

L-origini u l-iżvilupp tal-Purċissjoni tal-Ġimgħa l-Kbira fir-Rabat ta' Malta

Kitba ta' Joseph Sultana

L-ghan tal-Fratellanza

Kien id-dmir li tieħu ħsieb id-dfin tal-imsejtni tagħha. Kien id-dmir li jakkompanjaw il-funerali kemm tal-fqar u kemm tal-ġħonja kif ukoll jieħdu ħsieb id-difna. Tieħu sehem fl-akkumpanjament tal-Vjattu lill-morda u lill-moribondi kemm fi djarhom u kemm mill-isptar ta' Santu Spiritu li fil-bidu kien ġewwa l-belt tal-Imdina u wara ġie trasferit fir-Rabat. Dawk il-foqra li ma kienx ikollhom flus biex jixtru tebut il-Fratellanza kienet tipprovdihom it-tebut tagħha għal difna xierqa. Il-Fratellanza ta' San Ġuzepp kellha d-dritt ukoll li takkumpanja l-ikkundannati għall-mewt sa fuq il-forka.⁵⁶ F'dak iż-żmien fil-belt tal-Imdina kien hemm il-*Corte Capitanale*, din il-Qorti tal-ġustizzja kienet kongunta mal-Palazz Magisterjali għal mijiet ta' snin, fejn fil-kantini ta' dan il-Palazz insibu ħabs imdaqqas. Għal dawk l-imsejtni li kienet tinqatgħalhom għall-mewt kienet tieħu ħsiebhom il-Fratellanza u wara l-mewt fuq l-forka takkumpanja l-katavru sal-kappella ta' Santa Marija Maddalena għad-difna. Din il-kappella tinsab fir-Rabat fiċ-ċimiterju ta' San Pawl. Din il-ħidma, baqgħet issir sakemm ġie abolit il-Kunsill tal-Università tal-Imdina fis-sena 1819.⁵⁷ Għal dawn il-ħidmiet il-Fratellanza ta' San Ġuzepp giet mogħtija l-privileġġ mill-Gvern Muniċipali tal-Imdina li jiġu meħlusa mill-obbligu tas-servizz militari fl-1584.⁵⁸ Wahda mill-obbligi li għandha l-Fratellanza hija li kull fratell irid jieħu sehem fil-purċissjoni tal-Ġimgħa l-Kbira u jieħdu sehem flimkien mal-konsorelli jipparteċipaw fis-seba' visti tas-*"Santi Sepolcri"*.⁵⁹

Aktar 'il quddiem ktibna fuq il-kwistjoni tal-preċedenza li kienet inqagħlet bejn il-fratellanza ta' San Ġuzepp u dik tar-Rużarju u dik ta' H'Attard. Aktarx li din inqalgħet meta darba fis-sena nhar it-12 ta' Marzu ssir il-festa ta' San Girgor l-Kbir. Il-Fratellanzi kollha ta' Malta kienu jiltaqgħu fil-Katidral tal-Imdina u mal-Kapitlu Metropolitan, il-kappillani u qassisin, kienu jieħdu sehem f'purċissjoni lejn il-knisja parrokkjali ta' Santa Katerina (iż-Żejtun). San Girgor hu invokat kontra

l-pesta għaliex fis-sena 590 ftit wara li laħaq papa hu organizza purċissjoni twila biex Alla jeħles lil Ruma mill-pesta. F'Malta l-istoriċi ma jaqblux bejniethom meta bdiet din il-purċissjoni, ħafna jsostnu li bdiet fi żmien il-pesta s-sewda tal-1347-48. Fl-Arkivju tal-Arċikonfraternità ta' San Ġuzepp, hemm dokument fejn jgħid meta bdiet il-purċissjoni ta' San Girgor: Goffredus Birardus Isqof ta' Malta b'dan li ġej f'privileġġ tal-Konti Ruggieru s-sena 1095 dwar ċerti beni li jappartjenu lill-Knisja ta' Palermo fis-sena (1095) ġie elett Isqof ta' Malta fi żmien il-Papa Alessandru IV; Birardus ta' Malta li ġie kkonsagrat mill-Isqof ta' Sirakuża; dan l-Isqof twajjeb tagħna għamel il-wegħda tal-Purċissjoni ta' San Girgor Papa, u huwa stess mar ħafi mill-Knisja Katidrali sal-Knisja ta' Santa Katerina taż-Żejtun, liema Knisja hija l-aktar 'il bogħod mill-Belt Notabile, u dan sar minħabba l-assedju tat-Torok li fih San Pawl Appostlu deher qalb l-għedewwa mirakolożament riekeb fuq żiemel u għamel ħerba hekk kbira, li mwerwrin u bla tama f'dak il-ħbit ħallew il-Gżira ta' Malta fil-libertà. Dan kollu wkoll jinsab imniżżel f'kitba li hemm fil-Kancellarija ta' Catania. F'dan id-dokument hemm informazzjoni żbaljata għax dan l-assedju ġara fl-1429 meta kien Isqof Maurus Calì O.S.B. u mhux Goffredus Birardus li kien Isqof ta' Malta fl-1099.

Meta din il-purċissjoni kienet tasal qrib Santa Katerina, il-poplu jgħajjat tliet darbiet: Hniena! Gann Frangisk Abela jsemmilna li l-irġiel li jkunu qegħdin jieħdu sehem fil-purċissjoni jinżgħu sa qaddhom bħala sinjal ta' penitenza u jsawtu lilhom infushom, flaġellanti b'sinjal ta' penitenza kontra l-pesta.⁶⁰


Dan juri l-qedem ta' din l-Fratellanza ta' San Ġuzepp li llum hi l-unika Fratellanza li għadha tieħu sehem f'din il-purċissjoni penitenzjali ferm antika. Llum meta l-purċissjoni tasal qrib il-knisja ta' Santa Katerina, il-fratelli minflok jinżgħu sa qaddhom biex isawtu lilhom infushom, li llum mhux permess mill-knisja lokali, il-fratelli jilbsu l-kaġoċċ go rashom bħala sinjal ta' penitenza.

Ferm hafna qabel id-data tal-1668 fil-ġimghat kollha tar-Randan kienu jagħmlu l-Misteri tal-Passjoni. Fl-ewwel ġimgha tar-Randan kienu joħorġu l-vara ta' Kristu fl-Ort tal-Ġetsemani fejn kienet issir prietka hafna drabi minn Patri Frangiskan Osservanti fuq dan il-Misteru. Wara l-fratelli kienu jagħmlu d-dixxiplina, din kienet tikkonsisti fejn in-nisa u t-tfal kienu joħorġu barra mill-Oratorju ta' San Ġuzepp, fejn kienu jsiru dawn il-funzjonijiet tar-Randan, u l-fratelli kienu jsawtu lilhom infushom bil-kurdun li jgħibu fuq il-konfratija tagħhom, filwaqt li jkantaw is-Salm "Miserere" u jgħidu talb ieħor. Dan kien isir bħala att ta' penitenza fejn din id-drawwa kienet tiġi repetuta matul il-ġimghat kollha tar-Randan. Din il-funzjoni kienet tispiċċa bil-benedizzjoni tar-Relikwija tas-Salib.⁶¹


Din l-użanza ferm antika tal-flagellazzjoni bħal ma ktibt qabel kienu jwettquha l-Fratellanzi antiki medjevali kemm fi Spanja u kemm ġewwa Sqallija. Dan juri kemm hi antika l-fratellanza fejn din hija l-eqdem użanza dokumentata minn Fratellanza f'pajjiżna.

Is-Sede uffċjali tal-Arcikonfraternità

Għalkemm din il-Fratellanza kienet tiffunzjona fl-Imdina u fir-Rabat qabel ma ġew fostna l-patrijiet Frangiskani Osservanti fis-seklu ħmistax, ma nafux



Il-kappella ddedikata lil San Ġuzepp, it-titular tpitter 1874



L-Oratorju, ritratt meħud għall-ħabta tal-Pietro Gagliardi 1930

eżatt fejn kienet is-Sede uffċjali tagħha. Imma minn dokumenti antiki l-imseħbin ta' din il-konfraternità aktarx li kienu jiltaqgħu go knisja żgħira ta' Santa Margerita li kienet waħda minn 22 kappelli li kienu twaqqfu fuq iċ-Ċimiterju ta' San Pawl.⁶²

Iżda malli nbena l-kunvent u l-knisja ta' Santa Marija ta' Ġesù fl-1500 mill-ewwel kellhom il-kappella ddedikata lil San Ġuzepp bil-ġuspatronat u s-Sede tal-Arcikonfraternità tal-istess Qaddis. Jidher li għall-ewwel kienet ukoll tiffunzjona bħala Sede iżda minħabba spazju limitat jidher li sar ftehim mal-patrijiet li l-laqgħat isiru fis-sala tal-kunvent.

Fil-konsulta tal-fratelli tal-Arcikonfraternità ta' San Ġuzepp li saret nhar il-21 ta' Lulju tal-1669 ġie deċiż li jibnu mill-ġdid din il-kappella kif nafuha llum.⁶³

Mhux ser nidhol kemm jinstabu xogħlijiet tal-Arti f'dan is-Sede iżda ha nillimita ruħi għal dawk li għandhom konnessjoni mal-passjoni ta' Sidna Ġesù Kristu u oħrajn ta' valur antik li għandu x'jaqsam mal-Fratellanza.

F'din il-kappella nsibu niċċa bi xbieha devota tal-*Ecce Homo*. Din in-niċċa kienet saret f'din il-kappella fl-1788.⁶⁴ Dan il-bust ta' *Ecce Homo* skont inventarju antik kellu kuruna maħduma mill-filugranu, mogħtija minn Ġuzeppi Żammit fl-1850.⁶⁵


Fl-1664 beda jinħass il-bżonn biex il-fratelli



Ecce Homo maħdum mill-kartapesta aktarx tal-1785

jkollhom post ikbar fejn jiltaqgħu u jagħmlu s-servizzi liturġiċi tagħhom. Kien għalhekk li nhar is-26 ta' Lulju 1665 bil-permess tal-patri Viżitatur Ġenerali Antonio Carasello u l-patrijiet Frangiskani Osservanti li taw biċċa art mill-ġnien tal-kunvent. Sar kuntratt quddiem in-Nutar Nicolò Allegretto biex il-Fratellanza jibnu Oratorju kbir imniffed mal-kappella ta' San Ġużepp: *satis amplum et multorum sodalium optima capax*, dan kien iwassal sa fejn illum hemm il-pulptu u l-kattedra.⁶⁶ Kienu hafna l-benefatturi li taw il-flus għall-bini ta' dan l-Oratorju, fosthom in-Nobbli Cosmanna Navarra li kienet tat 500 skud, il-Kavallier Testaferrata u l-kanonku Kapitulari Dun Antonio Testaferrata.⁶⁷ Waqt l-iskavar biex jinbena l-Oratorju, il-ħaddiema sabu lapida tal-irħam b'kitba Griega li meta giet tradotta mill-istoriku Ciantar, tgħid li taħtha hemm jistrieħ Domesticus, venerabbli nistrani u tabib li dam jgħix 73 sena u miet f'dak il-lok jum qabel il-Kalendi ta' Frar fis-sena 810.⁶⁸

Din kienet sejba verament rari tal-perjodu Nofsani Bikri ftit snin qabel il-miġja tal-Għarab. Lejn l-aħħar tas-seklu 18, beda jinħass il-bżonn li jtkabbar dan l-Oratorju l-ewwel biex isiru niċċ kbir biex jiġu konservati l-istatwi ta' San Ġużepp u l-istatwi tal-Passjoni li jinħarġu proċessjonalment fil-Ġimgha l-Kbira, fejn kienu qegħdin tigrilhom hafna ħsara. Infatti nsibu dokument li jsemmi li fl-1757 l-istatwi ta' Kristu fl-Ort u l-oħra tal-Imġħobbi tant kellhom ħsara li ma setgħux jiġu



Statwa żgħira ta' Marija Addolorata mogħtija mill-Barunessa Maria Tereza D'Amico Inguanez

esposti għall-qima tal-insara u lanqas biex joħorġu proċessjonalment fil-Ġimgha l-Kbira.


Għalhekk iddeċidew li jagħmluhom ġodda. Fl-istess sena, qablu li jżiedu żewġ statwi oħra dik ta' Marija Addolorata f'riġlejn is-salib u dik tal-Irxox. Fl-istess żmien saret ukoll niċċa sempliċi għall-*Ecce Homo*.⁶⁹ It-tieni biex dan ikun Sede privileġġat, esklussiv li jaqdi aħjar il-funzjoni tal-awla fejn jiltaqgħu l-membri tal-Arċikonfraternità, jitlobu, iwettqu u jiprogrammaw il-ħidma tagħhom b'Direttur Spiritwali membru tal-istess Kunvent.⁷⁰

Dan kien fi żmien ir-Rettur tal-Arċikonfraternità n-Nutar Emmanuele Vitale.

Imma biex jtkabbar dan l-Oratorju kellhom jgħaddu 36 sena, minħabba kwistjonijiet politiċi kbir fil-pajjiż. Waslet l-invażjoni Franciża, l-Ordni ta' San Ġwann ġie mkeċċi mill-pajjiż wara ħakma ta' 268 sena u bdiet il-ħakma tal-Imperu Brittaniku.⁷¹ Dan it-tkabbir tal-Oratorju daħal għalih il-benefattur kbir in-Nutar Giuseppe M. Azzopardi.

F'dan l-Oratorju nsibu barra l-istatwi li joħorġu proċessjonalment fil-jum tal-Ġimgha l-Kbira statwa żgħira ta' Marija Addolorata li tinsab ġo niċċa żgħira fuq in-naħa tax-xellug hekk kif tidhol f'dan is-Santwarju.

Kurċifiss devot li narawh ukoll f'niċċa tal-kewba li tinsab f'nofs dan l-Oratorju. Dawn iż-żewġ opri kienu ġew mogħtija lill-Arċikonfraternità



Kurċifiss mogħti wkoll mill-Barunessa Maria Tereza D'Amico Inguanez fl-1881

mill-Barunessa Maria Tereza D'Amico Inguanez fl-1881.⁷²

F'dan l-Oratorju nsibu wkoll żewġ statwi ta' San Ġużepp waħda li toħroġ proċessjonalment kull sena fil-festa ta' 19 ta' Marzu u l-oħra ta' San Ġużepp ix-Xiħ jgħidulha hekk minħabba l-qedem tagħha. Din l-istatwa hi ta' valur kbir għall-istorja tal-Arcikonfraternità u għall-istorja ta' pajjiżna. Ta' min jgħid li l-festa ta' San Ġużepp f'Malta saret "kmandata u pubblika" 113-il sena qabel il-Papa Gregorju XV fl-1621, iddikjara l-Festa ta' San Ġużepp tad-19 ta' Marzu, bħala festa kmandata għall-insara tad-dinja kollha. Kien fis-16 ta' Ġunju 1508 li l-Kapitlu tal-Katidral flimkien mas-Senat tal-Università tal-Imdina (li kien il-Gvern ta' Malta ta' dak iż-żmien) kienu qablu u ddikjaraw flimkien li l-Festa ta' San Ġużepp fid-19 ta' Marzu tibda tiġi ċelebrata u osservata bħala festa kmandata u festa pubblika għal Malta kollha.⁷³

Għalhekk il-Kapitlu Metropolitan tal-Imdina u s-Senat tal-Università bdew jiġu proċessjonalment mis-sena ta' wara sal-ġurnata tal-lum. Is-Senat waqaf jagħmel hekk sakemm ġie xolt fl-1818.

L-istatwa ta' San Ġużepp ix-Xiħ, nixtieq nidhol aktar fid-dettall dwarha għax din l-istatwa hija wisq antika u devota għall-Arcikonfraternità, l-eqdem statwa ta' San Ġużepp f'Malta, infatti hija relikwija. Jeżistu ħafna teoriji imma b'dispaċir dwarha ma għandna l-ebda ħjiel dokumentat dwar l-orġini





San Ġużepp "ix-Xiħ" l-eqdem statwa ta' San Ġużepp

tagħha. Din l-istatwa hi ta' valur kbir għall-istorja. L-ewwel u qabel kollox din kienet aktarx teżisti qabel il-wasla tal-Kavallieri f'Malta. Għalhekk għandha rabta mill-qrib mal-Ordni ta' San Ġwann.⁷⁴ Ma nafux jekk l-istatwa waslitx bħala biċċa mill-wirt li l-Kavallieri ġabu magħhom minn Rodi u wara giet mogħtija mill-Gran Mastru Phillippe Villiers de l'Isle Adam benefattur kbir tal-kunvent li fih miet fl-21 ta' Awwissu 1534.

Skont l-istudjuż marittimu Joseph Muscat aktarx li din l-istatwa kienet tagħmel parti mill-pruwa tal-"Gran Karrakka Sant'Anna" fejn din giet żarmata fl-1540 b'ordni tal-Gran Mastru D'Omedes.

L-istil tal-Bambin huwa differenti minn dak ta' San Ġużepp, filwaqt li l-Bambin huwa stil barokk moderat l-istatwa ta' San Ġużepp hija medjevali skolpita minn massa ta' njam, xogħol daqsxejn goff għal fuq il-baħar. Xhieda oħra hija li d-dahar tagħha huwa ċatt, indikazzjoni li din kienet ingastata mal-qafas li jagħlaq il-pruwa.⁷⁵

It-teorija ta' Dr Giovanni Bonello, jgħid li l-istil tal-figura hija medjevali u aktarx ta' San Ġwann Almoner jew Elemozinier qaddis li għalih l-Ordni kellha devozzjoni kbira. Hu jikkwota li għall-ewwel poġġewha f'kappella li kien hemm bejn Bormla u Hal Tarxien iddedikata lil dan il-qaddis. Fl-1678 din l-istatwa tneħħiet u giet mogħtija lill-Arcikonfraternità ta' San Ġużepp mill-Isqof




Il-Gran Karrakka 'Sant'Anna' Disinn tal-pruwa tal-karrakka 'Sant'Anna' fejn kienet maħsuba l-istatwa ta' San Ġużepp

Michael Hier. de Mollina.⁷⁶ It-teorija ta' Buhagiar u Fiorini studjuji tal-arti jgħidu li l-istatwa ta' San Ġwann Almoner li jtkellem fuqha Bonello tinsab fil-kappella ta' San Karlu Borromeo f'San Ġwann qrib l-Oratorju fejn poġġewha fl-1858. Filwaqt li t-tnejn l-oħra, San Ġwann, illum jinsab fil-knisja ta' Had-Dingli u San Ġakbu ġie trasformat f'San Ġużepp.⁷⁷ Buhagiar jaqbel ukoll ma' Bonello li hu dubjuż jekk l-istatwa saritx bl-intenzjoni li tiffigura lil San Ġużepp, u l-Bambin ġie miżjud aktar tard. Mario Buhagiar jgħid li fit-12 ta' Novembru 1678 l-Isqof Michael Molina ta l-permess lill-fratellanza ta' San Ġużepp tar-Rabat biex torganizza purċissjoni f'ġieħ San Ġużepp. Is-supplika lill-Isqof kienet saret mir-Rettur tal-fratellanza Bartolomeo Borg.⁷⁸ Imma skont l-arkivju tal-fratellanza Bartolomeo Borg kien Rettur mhux fis-sena 1678, imma fis-sena 1667 kien ukoll 1671 u fis-sena 1674.⁷⁹ Jista' wkoll ikun li s-supplika lill-Isqof saret fuq talba ta' waħda minn dawn is-snin. Fl-inventarju tal-Arċikonfraternità tal-1662 hemm miktub mis-segretarju Dun Domenico Farrugia li f'dak iż-żmien kien hemm żewġ statwi ta' San Ġużepp, waħda manikin statwa mlibbsa li kienu komuni f'dak iż-żmien, u oħra indurata. Wiehed għalhekk jista' jikkonkludi li sakemm wiehed ikun jaf liema kienet din l-istatwa ma jistax jassumi l-ebda teorija kemm ta' Bonello u kemm ta' Buhagiar u Fiorini kif waslet din l-istatwa għand l-Arċikonfraternità ta' San Ġużepp.

Dan ma jnaqqas xejn mid-devozzjoni kbira li għandha din l-istatwa u baqgħet tintuża għall-okkażjonijiet speċjali. Fir-registri tal-konsulti tal-

Fratellanza nsibu li fis-sena tal-1767 kien hawn nixfa kbira, ix-xita kienet nieqsa għal diversi xhur. Ġie deciż fl-10 ta' April li ssir purċissjoni penitenzjali halli bl-interċessjoni ta' San Ġużepp il-Mulej jibgħat ix-xita fejjieda. Il-purċissjoni saret il-Hadd 26 ta' April, fiha ħadu sehem il-komunità, il-fratelli u l-komunità Frangiskana fejn il-purċissjoni marret lejn il-knisja l-qadima ddedikata lill-Purifikazzjoni tal-Verġni Mbierka, li kienu jsejnhulha *Ta' Xewxa* qrib il-Buskett. Pellegrinaġġ ieħor għall-istess raġuni sar fi 30 ta' Marzu tal-1788 fejn kienu marru fl-istess kappella qrib il-Buskett. Din id-darba ħadu sehem mal-fratelli u l-komunità Frangiskana l-Patrijiet Karmelitani tal-Imdina. F'dawn iż-żewġ każi l-grazzji ġew maqluġha b'abbundanza ta' xita. Pellegrinaġġ ieħor għan-nuqqas kbir ta' xita sar fl-4 ta' Marzu, 1804, din id-darba mexa lejn il-knisja ta' Had-Dingli. F'dan il-pellegrinaġġ barra l-Arċikonfraternità u l-Frangiskani Minuri ħadu sehem is-senat tal-Imdina l-patrijiet Dumnikani u l-Frangiskani Konventwali. L-istatwa antika u mirakoluża ta' San Ġużepp ix-Xiħ inġarret minn erba' fratelli. Wara tmint ijiem infethu bwieb is-sema u ssaqqiet l-art niexfa ta' gżiritna.

Fir-registru tal-konsulti, għandna deskrizzjoni ferm dettaljata tal-pellegrinaġġ li kien sar fl-1825. F'dak iż-żmien saret talba mill-Gwardjan u Rettur biex jingħataw il-permess jorganizzaw purċissjoni ta' penitenza mill-knisja Ta' Ġiezu għal dik tal-Mosta fl-ewwel Hadd tas-sena bl-istatwa ta' San Ġużepp *ix-Xiħ*. F'dik is-sena ma kienet għamlet kważi xejn xita. Il-pellegrinaġġ telaq fit-2 ta' Jannar bis-sehem tal-Arċikonfraternità l-patrijiet Frangiskani flimkien mas-saċerdoti u l-kleru djoċesan, fl-aħħar inġarret l-istatwa mirakoluża ta' San Ġużepp b'kotra kbira ta' nies warajha. Meta waslu l-Mosta l-pellegrinaġġ ġie milqugh bi kwantità ta' nies, sar hafna talb u prietka minn Patri Felicjan Kapuċċin. Ftit granet wara li ntemm dan il-pellegrinaġġ għamlet xita



Il-ġebbla li nstabet, fil-faċċata hemm skolpit Ecce Homo u fil-ġnub hemm is-simboli tal-imsiemer u l-qasba u lanza

bl-abbundanza. Saret quddiesa fil-kappella ta' San Ġużepp bħala ringrazzjament u tkanta t-*Te Deum* u l-antifona *Joseph Fili David*. Kull meta kienu jsiru dawn il-pellegrinaġġi l-fratellanza kienu joħorġu magħhom xkora forma ta' kabozza biex jiproteġu l-istatwa mix-xita. Sas-snin tletin din kienet għadha teżisti iżda ġara li biż-żmien tmermret għalkollox. Kultant l-istatwa kienu joħorġuha fil-knisja biex isir talb speċjali bħal meta fl-1850 kien hawn il-flagell tal-pesta u fl-1855 il-flagell tal-kolera, bħal ukoll fit-12 ta' Ottubru, 1856 terremot qawwi laqgħat lil gżirirna u għamel hafna ħsara.⁸⁰

Imma l-qofol ta' din l-istatwa mirakoluża sar fl-1 ta' Mejju, 1963 meta l-Arċisqof Michael Gonzi nkuruna din l-istatwa storika b'kuruna ta' deheb fin ġewwa l-Furjana quddiem eluf kbar ta' nies.

Taħt il-kappella u l-Oratorju nsibu l-kannierja fejn fiha hemm midfuna l-fdalijiet tal-fratelli u konsorelli tal-Arċikonfraternità ta' San Ġużepp. Originalment din giet skavata taħt l-art tal-kappella ta' San Ġużepp bejn l-1669 u 1671. Imma meta ġie mkabbar l-Oratorju giet skavata l-kannierja wkoll fl-1769 u giet imkabbra għal darb'ohra fl-1839. Haġa interessanti hija li waqt restawr riċenti ta' din il-kannierja nstabet ġebbla li l-iskop tagħha mhux ċar għalkollox, aktarx li kienet isservi ta' pedestall għal xi salib tal-ġebel.

Referenzi

- ⁵⁶ *Ibid.*
⁵⁷ Casha. Ara ukoll Scerri. p16-17.
⁵⁸ *Ibid.*
⁵⁹ Scerri. p.19.
⁶⁰ Bezzina. p.97. Ara ukoll V.J.Galea, *Il-Knisja ta' San Ġużman*. p.21-31.
⁶¹ Scerri.p.30.
⁶² E. B. Vella. *L-Arċikonfraternità ta' San Ġużepp fir-Rabat tal-Imdina*. p.20-21.
⁶³ Anthony Casha. *Il-Purċissjoni tal-Ġimgha l-Kbira fir-Rabat*.
⁶⁴ Scerri.p.50.
⁶⁵ Aquilina. p. 252.
⁶⁶ Casha.
⁶⁷ Scerri.p.23.
⁶⁸ Alexander Bonnici. OFM Conv. *Il-Fratellanza ta' San Ġużepp, l-Oratorju, u l-Festi bejn 1743 u 1761. Lehen il-Komunità Ġużeppina*.
⁶⁹ Aquilina. p. 252.
⁷⁰ Anthony Casha. *Nutar Emmanuele Vitale 1759-1802*. Emmanuele Vitale jixraqtu aktar rikonnoxximent fl-istorja ta' pajjiżna bħala mexxej għaqli u hellies tal-poplu Malti. In-Nutar Emmanuele Vitale kien devot kbir ta' San Ġużepp u membru attiv fl-Arċikonfraternità. Fi 19 ta' April 1789 ġie maħtur wiehed mit-tliet Prokuraturi tal-Ġimgha l-Kbira jew kif kienu jissejju dak iż-żmien *Procuratore del Venerdi Santo*. Kariga li baqa' fiha sal-1791.Tliet snin wara fl-elezzjoni tal-Uffiċjali li saret fil-21 ta' April 1794, huwa ġie elett għall-oghla kariga fi hdan l-Arċikonfraternità ta' San Ġużepp, dik ta' Rettur. Meta l-Franċiżi bdew jikkonfiskaw id-deheb, il-fided u haġar prezzjuż mill-knejjes, Emmanuele Vitale beda jaħdem minn taħt kontra l-ħakkiema Franċiżi. Fit-2 ta' Settembru 1798, is-suldati Franċiżi telghu biex jikkonfiskaw il-lampieri tal-fidda u oġġetti oħra prezzjużi mill-knisja ta' Santa Marija ta' Gesù u l-Oratorju tal-Arċikonfraternità. Imma n-Nutar Vitale kien diġà għarraf kollox lill-fratelli x'kienu ser iwettqu. Għalhekk il-fratelli rrabjati u folla mir-Rabat u l-Imdina ngabret madwar il-knisja Ta' Ġiezu mqanqla minn diskors patrijottiku ta' Emmanuele Vitale, fixklet u attakkt lis-suldati Franċiżi u saħansitra qatlet lill-mexxej tagħhom Louis Masson fejn xeghlet il-ġamra tar-rewwixta ma' Malta kollha kontra l-ħakkiema Franċiżi. Fl-istess ġurnata, il-Maltin haħru lil Nutar Emmanuele Vitale bħala l-mexxej ewlieni tagħhom. Hu kien jaf dan il-mexxej qalbieni, li kieku ma rneixxiex

din ir-rivolta hu kien jispiċċa iffucċillat bhal patrijotti oħra Maltin.

⁷² Anthony Casha. *Tagħrif dwar il-Veneranda Arcikonfraternità ta' San Ġuzepp, il-Kappella u s-Santwarju Nazżjonali ta' San Ġuzepp Knisja ta' Santa Marija ta' Ġesù tal-Patrijiet Frangiskani Rabat tal-Imdina*. p.7.

⁷³ Qeghdin ingibu t-test shih tad-dokument tad-dikjarazzjoni li biha l-festa ta' San Ġuzepp bdiet tiġi ċelebrata b'solennità. Din id-dikjarazzjoni nkitbet bil-Latin fl-1508 u giet tradotta għall-Malti mill-mibki Rev. Patri Ġuzepp Beneditt Xeureb O.F.M. u Rev. Kan. Dun Ġwann Azzopardi fl-1982. "L-Imhabba herqana u l-qima mhegga li kemm il-kleru kif ukoll il-poplu ta' Malta dejjem kellu, u għandu llum ukoll, lejn il-Patrijarka San Ġuzepp, giegħel lill-Kapitlu u lill-Kunsill Ġenerali jiltaqgħu flimkien biex tiegħu, jiddeċiedu li l-festa tal-Qaddis Patrijarka tiġi ta' kull sena ċelebrata b'solennità għal dejjem u għaż-żminijiet kollha, kien imnebbah mis-sema. Għalhekk qatgħuha li, ad unur ta' San Ġuzepp il-Missier Putattiv tal-Mulej tagħna Ġesù Kristu, ikun jaqbel li jitnizzel bil-miktub dak li kien intqal bil-fomm bejn il-Katidral ta' Malta. Hekk il-fidili tal-lum u ta' għada wkoll ikollhom xi fjakkarhom f'dak li ntlahaq ftehim dwaru mingħajr hadd ma kien kuntrarju li l-festa ta' San Ġuzepp,

għaż-żminijiet kollha li gējjin u għal dejjem, tiġi mharsa li jmorru kontra dan, jaqgħu fil-pieni u ċ-ċensuri mnizzlin fil-liġi u stabbiliti mill-konswetudini. U biex jifakkur dan il-permess u ordni għal-festa li semmejna u tiġi ċelebrata kull sena kif għidna qed tiġi registrata din il-kitba. Għaldaqstant sar dan il-privileġġ u gie msaħħah mill-firem ta' dawk kollha li isimhom jidher hawn taht u mwettaq bis-sigill tagħhom. Maħruġ Malta. 16 ta' Ġunju, 1508.

Nos Petrus Xeberras Locum Tenens Offici Vicari, Petrus de Stunica Jucarto Ego Manfred's de la Habica Juratus, Matteu Cesar Jurato, Reverendus Dominus Locum Tenes Domini Vicari. Fl-assenza tiegħu qabbaad lil Domino JAcobo de Vassallo Manifico Notario."

⁷⁴ J.C.Camilleri. *L-istatwa ta' 'San Ġuzepp ix-Xih' L-eqdem statwa Ġuzeppina f'Malta. Il-Mument 19 ta' Marzu 2000.*

⁷⁵ Joseph Muscat. *L-istatwa ta' San Ġuzepp 'ix-Xih'. In-Nazzjon, 22 ta' Settembru 1997.*

⁷⁶ J.C.Camilleri.

⁷⁷ *Ibid.*

⁷⁸ Alexander Bonnici. *Kwadri u Statwi Inkurunati f'Malta u Għawdex*. p.120.

⁷⁹ Scerri. p.62.

⁸⁰ *Ibid.*

PARAMOUNT GARAGES

257, Constitution Street,
Mosta



Malta's Largest
Bus Hire Fleet
including
Mini Buses
& Chauffeur
Driven Cars

Tel: 2143 2001, 2141 0220, 2141 1193 • Fax: 2141 2187